

तत्त्वविवेकः

1

श्रीमदानन्दतीर्थभगवत्पादाचार्यविरचितः

तत्त्वविवेकः

SrimadAnandatirtha Bhagavadpadacharya viracita

Tatvaviveka (E-Book)

(in Devanagari)

Published by : Madhva Library (<http://www.madhvalibrary.org>)

Contributed by: Sri Shashidhar Magadi (USA)

No of Pages : 4

© Madhva Library.

If you notice , any error please inform us .We will correct them on top priority

तत्त्वविवेकः

तत्त्वविवेकः

स्वतन्त्रं परतन्त्रं च प्रमेयं द्विविधं मतम् ।

स्वतन्त्रो भगवान्विष्णुर्निर्दोषाखिलसद्गुणः ॥ १ ॥

द्विविधं परतन्त्रं च भावोऽभाव इतीरितः ।

पूर्वापरसदात्वेन त्रिविधोऽभाव इष्यते ॥ २ ॥

भावाभावस्वरूपत्वान्नान्योन्याभावता पृथक् ।

चेतनोऽचेतनश्चेति भावश्च द्विविधः स्मृतः ॥ ३ ॥

नित्यमुक्तश्च सृतियुक्परतन्त्रोऽपि चेतनः ।

द्विधैव श्रीर्नित्यमुक्ता सृतियुक् द्विधा मतः ॥ ४ ॥

मुक्तोऽमुक्त इति ह्यत्र ब्रह्मान्ता उत्तरोत्तरम् ।

मुक्ताः शतगुणाः प्रोक्ता रमा तेभ्योऽखिलैर्गुणैः ॥ ५ ॥

नित्यं बहुगुणोद्दिक्ता ततोऽनन्तगुणो हरिः ।

अमुक्तास्त्रिविधास्तत्र नीचमध्योच्चभेदतः ॥ ६ ॥

मुक्तियोग्यास्तत्र चोच्चा नित्यावर्तास्तु मध्यमाः ।

नीचा नित्यतमोयोग्या द्विधैवाचेतनं मतम् ॥ ७ ॥

तत्त्वविवेकः

नित्यानित्यत्वभेदेन देशः कालः श्रुतिस्तथा ।

भूतेन्द्रियप्राणगुणसूक्ष्मरूपं च नित्यकम् ॥ ८ ॥

एषां विकारोऽनित्यः स्यान्नित्या एव हि चेतनाः ।

गुणक्रियाजातिपूर्वा धर्माः सर्वेऽपि वस्तुनः ॥ ९ ॥

रूपमेव द्विधं तच्च यावद्वस्तु च खण्डितम् ।

खण्डिते भेद ऐक्यं च यावद्वस्तु न भेदवत् ॥ १० ॥

खण्डितं रूपमेवात्र विकारोऽपि विकारिणः ।

कार्यकारणयोश्चैव तथैव गुणतद्वतोः ॥ ११ ॥

क्रियाक्रियावतोस्तद्वत्तथा जातिविशेषयोः ।

विशिष्टशुद्धयोश्चैव तथैवांशांशिनोरपि ॥ १२ ॥

य एतत्परतन्त्रं तु सर्वमेव हरेः सदा ।

वशमित्येव जानाति संसारान्मुच्यते हि सः ॥ १३ ॥

॥ इति श्रीमदानन्दतीर्थभगवत्पादाचार्यविरचितः तत्त्वविवेकः ॥